

सत्यताको शक्ति

सर्वशक्तिवान बाबाले आज विशेष दुई सत्ताहरूलाई देखिरहनु भएको छ। एउटा राज सत्ता र अर्को ईश्वरीय सत्ता। दुवै सत्ताको अहिले संगममा विशेष पार्ट चलिरहेको छ। राज्य सत्ता हलचलमा छ। ईश्वरीय सत्ता सदा अचल अविनाशी छ। ईश्वरीय सत्तालाई सत्यताको शक्ति भनिन्छ किनकि दिनेवाला सत् बाबा, सत् शिक्षक, सत् गुरु हुन् हुन्छ त्यसैले सत्यताको शक्ति सदा श्रेष्ठ हुन्छ। सत्यताको शक्तिद्वारा सत्ययुग, सचखण्ड स्थापना गरिरहेका छौं। सत अर्थात् अविनाशी पनि हो। त्यसैले सत्यताको शक्तिद्वारा अविनाशी वर्सा, अविनाशी पद प्राप्त गराउने पढाइ, अविनाशी वरदान प्राप्त गरेका छौं। यो प्राप्तिलाई कसैले पनि मेटाउन सक्दैन। सत्यताको शक्ति भएकोले सारा विश्वले तिमी सत्यताका शक्तिहरूको भक्तिमार्गको आदिदेखि अन्त्यसम्म अविनाशी गायन र पूजन गर्दै आउँछन् अर्थात् गायन पूजन पनि अविनाशी र सत हुन जान्छ। सत अर्थात् सत्य। त्यसैले सबैभन्दा पहिला के जान्यौं? आफूले आफैँलाई सत आत्मा जान्यौं। सत बाबाको सत्य परिचय जान्यौं। यो सत्य पहिचानले, सत्य ज्ञानले सत्यताको शक्ति स्वतः नै सत्य हुन जान्छ। सत्यताको शक्तिद्वारा असत्य रूपी अन्धकार, अज्ञान रूपी अन्धकार स्वतः नै समाप्त हुन्छ। अज्ञान सदा असत्य हुन्छ। ज्ञान सत हो, सत्य हो त्यसैले भक्तहरूले बाबाको महिमामा पनि भन्छन् “सत्यम् शिवम् सुन्दरम्”। सत्यताको शक्तिले सहजै प्रकृतिजित मायाजित बनाइदिन्छ। अब आफूले आफैँसँग सोध। सत बाबाका बच्चा हुँ भने सत्यताको शक्ति कहाँसम्म धारणा गरेको छु?

सत्यताको शक्तिको निशानी हो- ऊ सदा निर्भय हुन्छ। जसरी मुरलीमा सुनेका छौं- “सच तो बिठो नच” अर्थात् सत्यताको शक्ति भएकाहरू सदा बेफिक्र र निश्चिन्त भएको कारणले, निर्भय भएको कारणले खुशीमा नाचिरहन्छन्। जहाँ भय हुन्छ, चिन्ता हुन्छ त्यहाँ खुशीमा नाच्ने कुरा हुँदैन। आफ्ना कमजोरीको पनि चिन्ता हुन्छ। आफ्ना संस्कार अथवा संकल्पहरू कमजोर छन् भने सत्य मार्ग भएको कारणले मनमा आफ्ना कमजोरीहरूको चिन्तन अवश्य चलिरहन्छन्। कमजोरीले मनको स्थितिलाई हलचलमा अवश्य ल्याउँछ। चाहे जतिसुकै आफूलाई छिपाओस् अथवा देखावटी अल्पकालको समय प्रमाण परिस्थिति प्रमाण बाहिरबाट मुस्कुराहट पनि देखाओस् तर सत्यताको शक्तिले स्वयंलाई भने महसुस अवश्य गराउँछ। बाबासँग वा आफूसँग छिप्न सक्दैन। अरूलाई छिप्न सक्छ। चाहे अलबेलापनको कारणले आफूले आफैँलाई कहिलेकाहीँ महसुसता भएर पनि चलाओस् तर पनि सत्यताको शक्ति मनमा उलझनको रूपमा, उदासीको रूपमा, व्यर्थ संकल्पको रूपमा आउँछ अवश्य किनकि सत्यताको अगाडि असत्य टिक्न सक्दैन। जसरी भक्तिमार्गमा पनि चित्र देखाएका छन्- सागरको बीचमा सर्पमाथि नाचिरहेको। हो सर्प तर सत्यताको शक्तिले सर्प पनि नाच्ने ठाउँ बन्न पुग्छ। जस्तोसुकै भयानक परिस्थिति होस्, मायाको विकराल रूप होस्, सम्बन्ध-सम्पर्कमा भएकाहरू परेशान गर्नेवाला होउन्, वायुमण्डल जतिसुकै बिषालु होस् तर सत्यताको शक्ति हुनेले यी सबैलाई खुशीमा नाच्ने ठाउँ बनाइदिन्छन्। त्यसैले यो चित्र कसको हो? तिमीहरू सबैको हो नि। सबै कृष्ण बन्नेवाला हो नि। यसैमा हात उठाउँछौं नि। रामको चरित्रमा यस्ता कुरा छैनन्। उनको अहिले भर्खरै वियोग हुन्छ भने फेरि अहिले भर्खरै खुशी हुन्छ। त्यसैले कृष्ण बन्ने आत्माहरू यस्तो स्थिति रूपी स्थानमा पनि सदा नाचिरहन्छन्। कुनै प्रकृति, माया अथवा व्यक्ति, वैभवले उनीहरूलाई हल्लाउन सक्दैन। मायालाई नै आफ्नो स्थान अथवा शैया बनाइदिन्छन्। यो चित्र पनि देखेका छौं नि। सर्पलाई शैया बनाएको अर्थात् विजयी भएको। त्यसैले सत्यताको शक्तिको निशानी ‘सच तो नच’ को यो चित्र हो। सत्यताको शक्ति हुनेवाला कहिल्यै पनि डुब्न सक्दैनन्। सत्यको नाउले डगमगको खेल गर्न सक्छ तर डुब्न सक्दैन। डगमगाउनुलाई पनि खेल अनुभव गर्छन्। आजकल खेलहरू पनि जानी-जानी तलमाथि हल्लिने बनाउँछन् नि। हो गिर्ने तर खेल भएको कारणले विजयी अनुभव गर्छन्। जतिसुकै हलचल होस् तर खेल खेल्नेले यो सम्झन्छ- मैले जित प्राप्त गर्ने छु। यस्तो सत्यताको शक्ति अर्थात् विजयीको वरदानी आफूलाई सम्झन्छौं? आफ्नो विजयी स्वरूप सदा अनुभव गर्छौं? यदि अहिलेसम्म पनि हलचल हुन्छ, भय हुन्छ भने सत्यको साथमा असत्य अझै बाँकी रहेको छ त्यसैले हलचलमा ल्याइरहेको छ। त्यसैले जाँच गर- संकल्प, दृष्टि, वृत्ति, बोल र सम्बन्ध सम्पर्कमा सत्यताको शक्ति अचल छ? अच्छा, आज मिल्नेहरू थुप्रै छन् त्यसैले यो

सत्यताको शक्तिमाथि र ब्राह्मण जीवनमा कसरी विशेषता सम्पन्न भएर चलन सकिन्छ- यसको विस्तार फेरि सुनाउँला। बुझ्नुहोस्?

डबल विदेशी बच्चाहरूले क्रिसमस मनाउँछौं वा आज पनि क्रिसमस हो? ब्राह्मण बच्चाहरूको लागि संगमयुग नै खुशी मनाउने युग हो। त्यसैले सधैं नाच, गाऊ खुशी मनाऊ। कल्पको हिसाबले त संगमयुग थोरै दिनको हुन्छ त्यसैले संगमयुगका हरेक दिन बडा हुन्। अच्छा-

सबै सत्यताका शक्ति स्वरूप, सत बाबाद्वारा सत वरदान वा वर्सा पाउने सदा सत्यताको शक्तिद्वारा विजयी आत्माहरूलाई, सदा प्रकृतिजित, मायाजित खुशीमा नाच्ने यस्ता सत बच्चाहरूलाई सत बाबा, शिक्षक र सतगुरुको याद-प्यार एवं नमस्ते। रुहानी बच्चाहरूको रुहानी बाबालाई गुडमर्निङ्ग, नमस्ते।

दादी चन्द्रमणी जीले बापदादासँग छुट्टी लिएर पंजाब जाँदै हुनुहुन्छ :-

सबै पंजाब निवासी सो मधुबन निवासी बच्चाहरूलाई याद-प्यार स्वीकार होस्। सबै बच्चाहरू सदा नै बेफिक्र बादशाह बनिरहेका छौं, हैन? योगयुक्त बच्चाहरू सदा छत्रछायाँ भित्र रहेका छौं। योगी बच्चाहरू पन्जाबमा रहँदै नन्, बापदादाको छत्रछायाँमा रहन्छन्। चाहे पन्जाबमा चाहे कहीं भए पनि छत्रछायाँको बीचमा रहनेहरू सदा सुरक्षित रहन्छन्। यदि हलचलमा आयौं भने केही न केही चोट लाग्छ। यदि अचल रह्यौं भने चोटको स्थानमा भए तापनि रौं बराबर पनि हल्लने छैनौं। बापदादाको हात र साथ छ त्यसैले बेफिक्र बादशाह भएर रहने गर अनि अशान्त वातावरणमा शान्तिका किरणहरू खूब फैलाऊ। निराश भएकालाई ईश्वरीय सहाराको आशा दिलाऊ। हलचलमा भएकालाई अविनाशी सहाराको स्मृति दिलाएर अचल बनाऊ। यही सेवा पंजाबले विशेष गर्नु छ। पहिला पनि भनेको थिएँ- पंजाबलाई नाम प्रसिद्ध गर्ने मौका पनि राम्रो छ। चारैतिर कुनै सहारा देखिरहेका छैनन्। यस्तो समयमा अनुभव गरून्- दिललाई आराम दिने, दिललाई शान्तिको सहारा दिने यिनै श्रेष्ठ आत्माहरू हुन्। अशान्तिको समयमा शान्तिको महत्त्व हुन्छ त्यसैले यस्तो समयमा यो अनुभव गरायौं भने यही प्रत्यक्षताको एक निमित्त आधार बन्न जान्छ। त्यसैले पंजाबवाला डराउनु छैन। यस्तो समयमा उनीहरूले अनुभव गरून्- अरु सबै डर देखाउनेवाला हुन् तर यिनीहरू सहारा दिनेवाला हुन्। यस्तो कुनै मिटिङ्ग गरेर योजना बनाऊ, जो अशान्त आत्माहरू छन् तिनीहरूको संगठनमा गएर शान्तिको अनुभव गराऊ। एक दुईजनालाई पनि शान्तिको अनुभूति गरायौं भने तीनै एक दुईजनाबाट लहर फैलिँदै जान्छ र आवाज सशक्त हुन्छ। मिटिङ्ग गरिरहेका छौं धेरै राम्रो, हिम्मतवान छौं, उल्लासवाला छौं र सदा नै हरेक कार्यमा सहयोगी, स्नेही रहेका छौं र सदा रहने छौं। पन्जाबको नम्बर पछाडि छैन, अगाडि छ। पंजाबलाई शेर भनिन्छ। शेर पछाडि रहँदै न अगाडि रहन्छ। जुन पनि कार्यक्रम मिलोस् त्यसमा हुन्छ हजुर, हुन्छ हजुर भन्नु तब असम्भव पनि सम्भव हुने छ। अच्छा। सबै बच्चाहरूसँग मिलेपछि ५.३० बजे प्रातः बापदादाले सतगुरुवारको याद-प्यार दिनु भयो।

चारैतिरका सच्चा-सच्चा सत बाबा, सत शिक्षक, सतगुरुका अति समीप, स्नेही सदा साथी बच्चाहरूलाई सतगुरुवारको दिन बहुत-बहुत याद-प्यार स्वीकार होस्। आज सतगुरुवारको दिन बापदादाले सबैलाई सदा सफलता स्वरूप रहनु, सदा हिम्मत उल्लासमा रहनु, सदा बाबाको छत्रछायाँ भित्र सुरक्षित रहनु, सदा एक बल एक भरोसामा स्थित रहेर साक्षी भएर सबै दृश्यहरू हेर्दै हर्षित रहनु- यस्ता विशेष स्नेहले भरिएका वरदान दिइरहनु भएको छ। यिनै वरदानहरूलाई सदा स्मृतिमा राखेर समर्थ रहनु। सदा याद रहोस् र सदा यादमा रहनु। अच्छा- सबैलाई गुडमर्निङ्ग एवं सदा हर दिनको बधाई। रुहानी बच्चाहरूको रुहानी बाबालाई गुडमर्निङ्ग, नमस्ते।

विशेष चुनिएका अव्यक्त महावाक्यहरू- यादलाई ज्वाला स्वरूप बनाऊ

बाबा समान पाप कटेश्वर अथवा पाप हरनी तब बन्न सक्छौं, जब तिम्रो याद ज्वाला स्वरूपको हुन्छ। यस्तो यादले नै तिम्रो दिव्य दर्शनीय मूर्तलाई प्रत्यक्ष गर्छ। यसको लागि कुनै पनि समयमा साधारण याद नैहोस्। सदा ज्वाला स्वरूप, शक्ति स्वरूप यादमा रहनु। स्नेहको साथमा शक्तिरूप कम्बाइन्ड होस्।

वर्तमान समयमा संगठित रूपको ज्वाला स्वरूपको आवश्यकता छ। ज्वाला स्वरूपको यादले नै शक्तिशाली

वायुमण्डल बनाउँछ र निर्बल आत्माहरू शक्ति सम्पन्न बन्नेछन्। सबै विघ्नहरू सहजै समाप्त हुन्छन् र पुरानो दुनियाँको विनाशको ज्वाला भड्किने छ।

जसरी सूर्यले विश्वलाई उज्यालोको र अनेक विनाशी प्राप्तिहरूको अनुभूति गराउँछ त्यसैगरी तिमी बच्चाहरूले आफ्नो महान तपस्वी रूपद्वारा प्राप्तिहरूको किरणको अनुभूति गराऊ। यसको लागि पहिला जम्माको खाता बढाऊ। जसरी सूर्यका किरणहरू चारैतिर फैलिन्छन्, त्यसरी नै तिमी मास्टर सर्वशक्तित्वानको अवस्थामा रह्यौ भने शक्तिहरू अथवा विशेषता रूपी किरण चारैतिर फैलिएको अनुभव गर्नेछन्।

ज्वाला-रूप बन्ने मुख्य र सहज पुरुषार्थ हो- सदा यही धुन रहोस्- अब फर्केर घर जानु छ र सबैलाई साथ लैजानु छ। यो स्मृतिले स्वतः नै बाबासँग सर्व-सम्बन्ध, सर्व प्रकृतिको आकर्षणबाट उपराम अर्थात् साक्षी बन्ने छौ। साक्षी बन्नाले सहजै बाबाको साथी वा बाबा समान बन्ने छौ।

ज्वाला स्वरूप याद अर्थात् लाइट हाउस र माइट हाउस स्थितिलाई बुझेर यही पुरुषार्थमा रहने गर। विशेष ज्ञान स्वरूपको अनुभवी बनेर शक्तिशाली बन, जसबाट तिमी श्रेष्ठ आत्माहरूको शुभ वृत्ति अथवा कल्याणको वृत्ति र शक्तिशाली वातावरणद्वारा अनेक तड्पिरहेका, भट्किरहेका, पुकार गरिरहेका आत्माहरूलाई आनन्द, शान्ति र शक्तिको अनुभूति होस्।

जसरी अग्निमा कुनै पनि चीज राख्दा त्यसको नाम, रूप, गुण सबै बदलिन्छ, त्यसैगरी जब बाबाको यादको लगनको अग्निमा रहन्छौ तब परिवर्तन हुन्छौ। मनुष्यबाट ब्राह्मण बन्छौ फेरि ब्राह्मणबाट फरिश्ता सो देवता बन्छौ। जसरी काँचो माटोलाई साँचोमा रोखेर आगोमा राख्दा ईट्टा बन्छ, त्यसरी नै यो पनि परिवर्तन हुन्छ। त्यसैले यो यादलाई नै ज्वाला रूप भनिन्छ।

सेवाधारी हौ, स्नेही हौ, एक बल एक भरोसावाला हौ, यो त सबै ठीक छ तर मास्टर सर्वशक्तित्वानको अवस्था अर्थात् लाइट माइट हाउसको अवस्था बाहिर आओस्, याद ज्वाला रूपको होस् तब सबै तिम्रो अगाडि पुतली समान चक्कर लगाउन थाल्ने छन्।

ज्वाला स्वरूप यादको लागि मन र बुद्धि दुवैलाई एक त शक्तिशाली ब्रेक चाहिन्छ र मोड्ने शक्ति पनि चाहिन्छ। यसबाट बुद्धिको शक्ति अथवा कुनै पनि शक्ति खेर नगएर जम्मा हुँदै जाने छ। जति जम्मा हुन्छ त्यति नै पहिचान गर्ने, निर्णय गर्ने शक्ति बढ्ने छ। यसको लागि अब संकल्पहरूका बिस्तरा बन्द गर अर्थात् समाहित गर्ने शक्ति धारण गर।

कुनै पनि कार्य गर्दा अथवा कुरा गर्दा बीच-बीचमा संकल्पहरूको भीडलाई रोक। एक मिनेटको लागि भए पनि मनका संकल्पहरूलाई चाहे शरीरद्वारा चलिरेहेका कर्मलाई बीचमा रोकेर भए पनि यो अभ्यास गर तब बिन्दुरूपको शक्तिशाली स्थितिमा स्थित हुन सक्छौ। जसरी अव्यक्त स्थितिमा स्थित रहेर कार्य गर्न सरल हुँदै गइरहेको छ त्यसैगरी यो बिन्दुरूपको स्थिति पनि सहज हुने छ।

जसरी कुनै पनि कीटाणुलाई मार्नको लागि डक्टरहरूले बिजुलीका किरणहरू दिन्छन्। त्यसैगरी यादका शक्तिशाली किरणहरूले एक सेकेण्डमा अनेक विकर्म रूपी कीटाणुहरू भस्म गरिदिन्छन्। विकर्म भस्म भएपछि फेरि आफूलाई हल्का र शक्तिशाली अनुभव गर्ने छौ।

निरन्तर सहजयोगी त छौ केवल यो यादको अवस्थालाई बीच-बीचमा शक्तिशाली बनाउनको लागि अटेन्सनको फोर्स भर्दै गर। पवित्रताको धारणा जब सम्पूर्ण रूपमा हुने छ तब तिम्रा श्रेष्ठ संकल्पको शक्तिले लगनको अग्नि प्रज्वलित गर्ने छ, त्यस अग्निमा सबै फोहोर भस्म हुने छन्। फेरि जे सोच्ने छौ त्यही हुन्छ, विहंग मार्गको सेवा स्वतः हुने छ।

जसरी देवीहरूको यादगारमा देखाउँछन्- ज्वालाले असुरहरूलाई भस्म गरेको। असुरलाई होइन तर आसुरी

शक्तिहरूलाई खतम गरिदिए। त्यो अहिलेको यादगार हो। अब ज्वालामुखी बनेर आसुरी संस्कार, आसुरी स्वभाव सबैथोक भस्म गर। प्रकृति र आत्माहरू भित्र जुन तमोगुण छन् त्यसलाई भस्म गर्नेवाला बन। यो धेरै ठूलो कार्य हो, तीव्र गर्यो भने मात्र पूरा हुन्छ।

कुनै पनि हिसाबहरू- चाहे यस जन्मको, चाहे पछिल्लो जन्मका हुन्, लगनको अग्नि-स्वरूप स्थिति विना भस्म हुँदैनन्। सदा अग्नि-स्वरूप स्थिति अर्थात् ज्वालारूपको शक्तिशाली याद, बीजरूप, लाइट हाउस, माइट हाउसको स्थितिमा नै पुराना हिसाब-किताब भस्म हुन्छन् र आफूले आफैँलाई डबल लाइट अनुभव गर्ने छौं। शक्तिशाली ज्वाला स्वरूपको याद तब रहने छ जब यादको सम्बन्ध सदा जोडिइरहेको हुन्छ। यदि बारम्बार सम्बन्ध टुट्छ भने त्यसलाई जोड्न समय पनि लाग्छ, मेहनत पनि लाग्छ र शक्तिशालीको सट्टा कमजोर हुने छौं।

यादलाई शक्तिशाली बनाउनको लागि विस्तारमा जाँदा सारको स्थितिको अभ्यास कम नहोस्, विस्तारमा सार नभुलियोस्। खाऊ, पिऊ, सेवा गर तर न्यारापनलाई नभुल। साधना अर्थात् शक्तिशाली याद रहोस्। निरन्तर बाबाको साथ दिलको सम्बन्ध होस्। साधना केवल योगमा बस्नुलाई भनिँदैन। जसरी शरीरलाई बसाउँछौं त्यसैगरी दिल, मन, बुद्धि एक बाबा तर्फ बाबाको साथमा बसोस्। यस्तो एकाग्रताले नै ज्वाला प्रज्वलित गर्ने छ। अच्छा-ओम् शान्ति।

वरदान:- आफ्नो बोलीको मूल्यलाई बुझेर त्यसको बचत गर्ने महान् आत्मा भव
जसरी महान् आत्माहरूलाई भनिन्छ- सत् वचन महाराज। त्यस्तै तिम्रो बोली सदा सत् वचन अर्थात् कुनै न कुनै प्राप्ति गराउनेवाला वचन होस्। ब्राह्मणको मुखबाट कहिल्यै कसैलाई श्रापित गर्ने बोली निस्किनु हुँदैन। त्यसैले युक्तियुक्त बोल, अनि कामको बोली बोल। बोलीको मूल्यलाई बुझ। शुभ शब्द, सुख दिने शब्द बोल, हाँसो-ठट्टाको बोली नबोल, बोलीको बचत गर तब महान् आत्मा बन्छौं।

स्लोगन:- यदि श्रीमतको हात सदा साथ छ भने सारा युग हातमा हात मिलाएर चलिरहने छौं।